

کوم اساسي قانون

د منلو وړ دی؟

د طالبانو

که د اوسني حکومت؟

حکمتیار

کوم اساسي قانون

د منلو وړ دی؟

د طالبانو

که د اوسني حکومت؟

حکمتیار

بسم الله الرحمن الرحيم

سریزه

اوس مهال افغانانو ته درې اساسي قوانين وړاندي شوي: د کابل د حکومت اساسي قانون، د طالبانو د اسلامي امارت دستور او د اسلامي دولت اساسي قانون، په کار ده چي دا قوانين په دقیقه توگه وڅېړل شي، د اسلامي شریعت په رڼا کي سره مقایسه شي، هغه قانون د هېواد لپاره غوره شي چي له قرآن او سنت سره مطابقت لري، د یوې واقعي اسلامي ټولنې د جوړېدو ضمانت کولی شي، په هغه سره یو خپلواک او آزاد اسلامي هېواد جوړېدی شي، د اقتدار پر سر د شخړو او جگړو مخنیوی کېدی شي او د استبدادي او مطلق العنانو حکومتونو د رامنځته کېدو امکانات له منځه تللی شي. موږ ټولو سیاسي او مذهبي مشرانو، علماوو، پوهانو، لیکوالانو او زړه سواندو دعاتو او مصلحینو ته بلنه ورکوو چي راشئ د هېواد د بحران د ختمولو لپاره د حل داسي اساسي لار ولټوو چي جگړه د تل لپاره پای ته ورسوي، ډاډمن او تلپاتې امنیت تضمین کړي،

اجتماعي عدالت تأمین کړي او د اقتدار ترلاسه کولو لپاره د مسلحانه رقابتونو امکانات د تل لپاره له منځه یوسي، له دې وروسته نه زموږ په هېواد کې خپلمنځي مسلحانه رقابتونه وي او نه له یوه لاس نه بل ته د اقتدار د انتقال پر سر یوه قطره وینه توی شي او یوه مرمۍ ووېشتل شي. په همدې موخه مو د اسلامي دولت اساسي قانون خپور کړ او په همدې موخه دلته د کابل د اسلامي جمهوریت او د طالبانو د اسلامي امارت پر اساسي قوانینو دا تحلیلي بحث وړاندې کوو او د دغو قوانینو اساسي نواقص په ګوته کوو، امید دی لومړی د اسلامي دولت اساسي قانون مطالعه کړئ او بیا د دې تحلیلي بحث له لوستلو وروسته د دغو دریو قوانینو ترمنځ قضاوت وکړئ.

حکمتیار

۱۳۸۶/۱۸/۳

د کابل حکومت د اساسي قانون ستر عیبونه

افغانانو ته معلومه ده چې د کابل د امریکایي حکومت د اساسي قانون مسوده د امریکایانو په هدایت او لارښوونه او د هغه کمیسیون له لوري ترتیب شوې چې د دوی په خوښه جوړ شوی وو. دا په حقیقت کې د شاهي منحل رژیم د اساسي قانون یوه داسې کاپي ده چې د پاچا په ځای د جمهور رئیس کلمه پکې راغلې، ځینې مادې ئې مخکې وروسته شوې، صدراعظم حذف شوی او د هغه اختیارات هم جمهور رئیس ته انتقال شوي. دا قانون نه یوازې د محتوی له پلوه بې شمېره ستونزې لري بلکې له ادبي پلوه هم ډېر بې خونده دی او بې شمېره رکاکتونه لري. د امریکایي حکومت اساسي قانون نه یوازې له اسلامي معیارونو سره تعارض لري او زموږ د هېواد له حالت او د ولس له اړتیاوو او غوښتنو سره اړخ نه لگوي

بلکي د غربي دیموکراسۍ له غوښتنو او د غرب د بشري حقوقو له معیارونو سره هم مغایرت لري.

جدي او ترټولو لويې ستونزې ئې دا دي:

- د کابل د امریکایي حکومت د اساسي قانون تر ټولو لویه نقیصه دا ده چې د هېواد د قوانینو مآخذ او مرجع ئې مبهم او ګونګه پرېښې ده، یوازي دا ویل شوي چې: "په افغانستان کې هیڅ قانون نشي نافذېدلی چې د اسلام د سپېڅلي دین او په دې اساسي قانون کې د راغلو ارزښتونو مخالف وي"، په ابتدائي مسوده کې اسلامي شریعت د مصدر په توګه معرفي شوی وو خو د امریکا د سفیر په امر دا ماده حذف شوه او په ځای ئې دغه مطلب ولیکل شو.

هرڅوک پوهېږي چې د دې دواړو ترمنځ څومره ژور توپیر شته، په دې هم هرڅوک پوهېږي چې دغه مطلب هم د ولس د غولولو لپاره لیکل شوی، دا خو پرېږده چې دا اوس د امریکایانو ترسلطې لاندې افغانستان کې په دفترونو، بانکونو، هوټلونو، راډیو، ټلوویزیون، ورځپاڼو او د دولت په ټولو برخو کې څومره د اسلام ضد او مخالف کارونه روان دي!! په خپله دا اساسي قانون او هغه نظام چې دا قانون ئې وړاندې کوي له اسلام سره مغایرت لري.

- په دې قانون کې ندي لیکل شوي چې په افغانستان کې بهرني ځواکونه نه اړې درلودی شي، نه محبسونه، نه نشراتي او تبلیغاتي مراکز او نه تعلیمي مؤسسات. په داسې حال کې چې د دوی شته والی هم له اسلام سره مغایرت لري او هم زموږ له استقلال،

خپلواکي او ملي حاکمیت سره تصادم کوي او دا پداسي حال کي چي د نړۍ د اکثر و خپلواکو ملکونو په اساسي قوانینو کي دا مطلب په څرگندو او قاطع الفاظو لیکل شوی.

• کوم نظام چي دا اساسي قانون ئې وړاندي کوي د هغه شوری دوه جرگې لري، د مشرانو جرگه او ولسي جرگه، د دوو جرگو نظام اصلاً د لومړي ځل لپاره د هغي انگریز ډوله دیموکراسۍ له لوري معرفي شو چي د پانگوال نظام حامی ده، د کابل اساسي قانون له غریبانو تقلید کړی او د امریکا او انگلستان په څېر د دوو جرگو جوړول غواړي، یوه د عوامو شوری او بله د اشرافو او خواصو شوری، د (ولسي جرگې او مشرانو جرگې) په نامه، دا دوه جرگې په پانگوالو نظامونو کي په اصل کي د دې لپاره رامنځته شوې چي د (عوامو شوری) د (خواصو د جرگې) په واسطه مهار کړي او ولس ته د اقتدار د انتقال مخه ونیسي. په افغانستان کي نه داسي دوو بېلو بېلو جرگو ته ضرورت شته او نه زموږ مالي امکانات هومره دي چي په داسي جرگو مصرف شي. افغانستان یوې شوری، یوه مشر، یوه حکومت او یوې وړې ادارې ته ضرورت لري، امکانات ئې د پېچلو او پراخو ادارو په ځای باید د هېواد په ودانولو او د بې وزلو هېوادوالو د ستونزو په حلولو مصرف شي. دا اوس د کابل جمهور رئیس د وزیرانو او مشاور وزیرانو یوه لویه رمه لري، شمېر ئې د چین او هند تر کابینو هم زیات دی، د هر یوه کالنی مصارف او امتیازات دومره دي چي د یوې ولسوالۍ سړکونه پرې رغېدی شي!!

نادره خبره لا دا ده چې په دې قانون کې جمهور رئیس ته د دې حق ورکړی شوی چې د مشرانو جرګې درېیمه برخه غړي په خپله خوښه انتصاب کړي، دا اوس د دې جرګې رئیس غیر منتخب دی، معاون ئې داسې څوک دی چې د ولسي جرګې په انتخاباتو کې ناکام شوی. په غرب کې هم داسې نظام نه ترسترگو کېږي چې جمهور رئیس ته د انتصابي غړو د ټاکلو دومره فوق العاده صلاحیت ورکړي!!

• د انتخاباتو داسې غلطه او د عدالت مغایر طریقه وړاندې کوي چې د قمار په څېر ده، له څو کانديدانو نه یو هغه کس پارلمان ته ځي چې تر نورو ئې څو رایې زیاتي تر لاسه کړې وي، کېدی شي د ناکامو کانديدانو مجموعی رایې تر کامیاب کانديد نه زیاتي وي. چا چې ناکامو کانديدانو ته رایه ورکړې په پارلمان کې ممثل او استازی نه لري. په دې ترتیب پارلمان د یوه اقلیت ممثل وي نه د اکثریت او نه د ټول ملت. د افغانستان د اوسنۍ ولسي جرګې غړي هغه دي چې جمعاً د افغان ولس ۲۰% کې رایه ورکړې.

دا انتخابات د شتمنو او په ټولني د حاکمې طبقې سلطې ته قانوني جواز برابرېږي، یوازې شتمن کسان کولی شي په دې انتخاباتو کې برخه واخلي او مصارف ئې متحمل شي، په ټولو هغو ملکونو کې چې دا راز انتخابات ترسره کېږي، له نادارې طبقې نه هیڅوک د پارلمان غړیتوب نه شي ترلاسه کولی، اکثر غړي ئې د جګې طبقې او ډېر کم ئې د متوسطي طبقې څخه وي. په انګرېز ډوله پارلماني نظام کې انتخابات په اصل کې د حاکم او مسلط سیاسي

او اجتماعي نظام د بقا او هغه ته د مشروعیت ورکولو وسیله وي. په سیاسي، اقتصادي او اجتماعي لحاظ مسطره طبقه له دې لاري پارلمان ته لار مومي. تاسو ولیدل چي امریکایانو لومړی افغانستان اشغال کړ، په بن کي ئې جمهور رئیس او وزیران ورته وټاکل، بیا ئې انتخابات ورته وکړل او همغه په بن کي ټاکل شوې خبرې ئې د منتخبو غړو په نامه ونومول، که داسي نه وی نو بنایي د کابل د اوسني حکومت ډېرو چارواکو او منتخبو غړو به له خپلي ولسوالۍ هم دومره رأيي نه وی ترلاسه کړې چي د ولسي جرگې غړیتوب ئې په برخه شي.

- په دې اساسي قانون کي دا وضاحت ندی شوی چي هر افغان به د مکلفیت عسکري دوره تېروي، د امریکایانو په حکم د داسي فوځ جوړولو لپاره لار پرانستل شوې چي د معاش په مقابل کي به استخدامېږي، روزنه او تجهیزات به ئې د پردیو په لاس ترسره کېږي، او دا هغه کار دی چي انگریزانو په خپلو مستعمراتو کي وکړ، همداسي فوځونه ئې جوړ کړل او له وتلو وروسته ئې قدرت دوی ته وسپارو، د دوی لاس پوځي حکومتونه له دې عاجز ول چي دا فوځونه په خپلو شته امکاناتو وپالي، مجبور ول چي بیا هم د دغو فوځونو د معاش لپاره په لندن پوري تړلي وي، هر افغان پوهېږي چي افغانستان دومره مالي امکانات نلري چي د فوځ او پولیس نږدې دوه لکه منسوبین د کافي معاش په مقابل کي استخدام کړي، که داسي فوځ جوړوي نو تل به د همدې فوځ د معاش لپاره پردیو ته

لاس اوږدوي او پردي به په هغه صورت څه ورکوي چي دا فوځ د دوی د گټو لپاره حتی له خپل ولس سره جنگ ته تيار وي، دا دی په خپلو سترگو گورو چي امريکايان د دې دولت اجير فوځ او پوليس د افغان ولس په ضد جنگوي، د پاکستان فوځي مشرانو ته په وزيرستان کي د جنگ امر کوي او هغوی له ځنډه پرته په مظلومو قبایلو او د دوی پر کلیو، کورونو، ښارونو او جوماتونو بمونه وروي. پاکستان له خپلو ټولو زیاتو امکاناتو سره اوس هم د فوځي لگښتونو لپاره د امریکا پر مرستو تکیه کوي.

آیا د عراق او افغانستان تجربې کافي نه دي چي لدغو فوځونو هیڅ طمعه ونلرو؟ مگر د افغانستان فوځ د روسانو ملگرتیا ونه کړه؟ د عراق هغه مجهز فوځ چي په داخلي جگړو کي ډېر توريالی وو د امریکایانو د تېري په وړاندي ئې څه وکړل؟ څو اونۍ ئې هم مقاومت ونه شو کړی، د فلوجي د اسلامي مقاومت د یوه وړو کي ټولگي په اندازه ئې هم نه مقاومت وکړی شو او نه ئې دښمن ته تلفات واړولی شو!! لداسي فوځونو هیڅ نه جوړېږي، باید په ملت حساب وشي، باید ټول ولس دفاع ته چمتو کړی شي، هغه مصارف چي په داسي اجير فوځ کېږي باید د ولس د ستونزو په آوارولو او د یوه ستر ملي فوځ په جوړولو ولگول شي.

په نظام کي د ملي اردو څرنګوالی او په ټولنې کي د هغه رول باید دقیقاً او د ټولنې د موقعیت او وضعیت له مخي مشخص شي. د افغانستان شرائط داسي دی چي دلاندي مشخصاتو اردو ته اړیو:

۱. په خپلو ذاتي امکاناتو متکي محدود اردو، دومره چي په خپله ئي اکمال کړی شو.
 ۲. د اردو د اکمال په اړه باید پرديو ته له لاس اوږدولو نه ډډه وشي. د پرديو په مرستو جوړ شوی اردو یا د پرديو په خدمت کي وي، یا د پرديو شرائطو منلو ته اړ کېږي او یا په حساس وخت کي خپل شته والی له لاسه ورکوي.
 ۳. په اردو زیاته تکیه نه ده په کار، ملت باید دفاع ته تیار کړو، د دفاع په کار کي باید ټول ملت برخه واخلي. باید دمکلفیت د دورې په اساس اردو جوړ کړو.
 ۴. اجیر اردو نه د افغانستان د شرائطو لپاره مناسب دی او نه ئي د اکمال توان لري.
 ۵. غریبال عناصر د امریکایانو او انگرېزانو په مرسته د اردو روزنه او اکمال غواړي، خو ومولیدو چي دا اردو د امریکایانو تر قومندې لاندې د ملت په خلاف وجنگول شو. شمالي ټلواله د اردو د اکمال لپاره مسکو ته لاس لمن اوږدوی، په داسي حال کي چي ومولیدو د روسانو په لاس روزل شوی اردو د ملت په ضد وجنگول شو. موږ د عراق په سویه اردو نه شو جوړولی، خو ومولیدو چي دې اردو د امریکا د برید په وړاندې څومره او څو ورځي مقاومت وکړ او دا څوک وو چي د یرغلگرو په ضد وجنگېدل، اردو که ولس؟ دا باید زموږ او نورو لپاره لارښوونکې تجربه وي.
- په دې اساسي قانون کي د انتخاباتو عملیه ډېره پېچلې،

غیر عادلانه او د زیاتو لگښتونو غوښتونکې ده، هم له دولت نه د پراخو مصارفو غوښتنه کوي او هم له کاندیدانو نه، لږ تر لږه باید څلور ځلي انتخابات ترسره شي چي جمهور رئیس، د ولسي جرگې غړي، د مشرانو جرگې غړي، د ولایتي او ولسوالیو جرگو غړي وټاکل شي، په دې کي رایه یوه شخص ته ورکول کېږي او اکثراً په رقابتونو ولاړ او یو د بل د پرخولو لپاره وي، مخکني رقابتونه مزید تشدید کړي، رأی ورکوونکي دې ته له پامه پرته یوه کس ته رایه ورکوي چي هغه څنگه حزب او څنګي تگلاري ته متعهد دی، که بریالی شي نو ملګري او همکاران به ئې څوک وي، څنگه خلک به پر ولس مسلط کوي؟ د چا او د کومو تگلارو ملاتړ به کوي؟

د انتخاباتي حوزو ټاکل هم له زیاتو ستونزو سره توأم وي، هر څوک د دې هڅه کوي چي د ده د پلویانو په سیمي کي د انتخاباتي حوزو شمېر زیات وي چي په همدې تناسب ئې په جرگې کي د پلویانو شمېر زیات شي.

دا طریقه په پارلمان کي د رقابتونو، د آراءو پېر پلور او د امتیازاتو ترلاسه کولو لپاره له یوې ډلې بلي ته د تلو راتلو لار پرانېزی او پارلمان د شخړو په میدان بدلوي.

د انتخاباتو تر ټولو آسانه، مصئون، عادلانه او کم مصرفه طریقه دا ده چي:

- ټول افغانستان یوه انتخاباتي حوزه ومنل شي او دا مسئله د تل لپاره منتفي شي چي د نفوس له مخې او یا د اداري واحدونو په

اساس دي انتخاباتي حوزې وټاکل شي.

- هر افغان په هر ځای کې رایه ورکړی شي ، په دې مکلف نه وي چې یوازې په خاصې انتخاباتي حوزې کې رایه ورکولی شي.
- رایه یوازې یوه شخص او د هغه معاون ته نه بلکې د کانديد شوو کسانو مجموعې پلان، منصوبې، تگلاري او د دوی له لوري د مجلس لپاره غوره شوو کسانو ته ورکړی شي. یعنې څوک چې د جمهوري ریاست لپاره کانديد کېږي هغه یوازې یو داسې شخص نه دی چې د اقتدار لاس ته راوړو لپاره په خپل سر او یوازې میدان ته راوتلی، بلکې هغه د یوې ډلې له خوا کانديد شوی، دا ډله کېدی شي یو حزب وي او یا یوه ائتلافي جبهه او یا یوه انتخاباتي مجموعه او د خاص کانديد ملاتړي، دا مجموعه به د ټول هېواد او د هېواد د ادارې لپاره واضح منصوبه او کافي باکفایته پرسونل معرفي کوي، د جمهوري ریاست لپاره د دوی کانديد باید ملت ته ووايي چې تگلاره ئې څه ده او د هرې انتخاباتي حوزې لپاره څوک اهل گڼي. په دې سره ولس دا موقع ترلاسه کوي چې د خاصې تگلاري خاوند او د ده مجموعې ته رایه ورکړي.
- له انتخاباتو نه وروسته هره انتخاباتي مجموعه د خپلو ترلاسه کړو آراوو په تناسب د خپل اعلان شوي لست له لومړیو کسانو نه مجلس ته غړي لېږي، کومي مجموعې چې مثلاً ۳۰% آراء ترلاسه کړل، د دوی د لست له لومړیو نومونو نه به د مجلس د غړو دېرش په سلو کې غوره کېږي او چا چې تردی کم یا زیات ترلاسه کړل د خپلو

آراو و په تناسب به له خپل لست نه غړي معرفي کوي.

- په ځینو هېوادونو کې دې طریقې ته ورته انتخابات ترسره کېږي، ښه والی ئې په دې کې دی چې:

۱. انتخابات یو ځل وي او د څو ځله رایې اخستني، بې ځایه مصرف او د ولس له بې ځایه لالهانده کولو نه ډډه کېږي.

۲. د محلي رقابتونو مخنیوی کېږي.

۳. منتخب استازی ځان د خاصي سیمې او ولس وکیل نه بلکه د ټول ملت استازی ګڼي، په مجلس کې په ملي ګټو او مصالحو تاکید کوي نه د موکلینو د خوشحالولو لپاره خاصي سیمې ته د امتیازاتو ترلاسه کولو لپاره.

۴. هره رایه چې صندوق ته لوېږي اعتبار او وزن لري او په مجلس کې ممثل او استازی لري. داسې نه وي چې ځیني خلک ناکام کاندید ته د رایې په ورکولو سره په مجلس کې د استازي او وکیل له درلودو محروم شي.

۵. په دې طریقې کې د ټولنې له اقلیتونو سره عادلانه چلند کېږي او د اقلیت او اکثریت معضله نه راپورته کېږي.

۶. په دې کې د انتخاباتي حلقو د تثبیت ضرورت هم منفي کېږي، هر افغان په هر ځای کې رایه ورکولی شي.

۷. هره مجموعه هڅه کوي چې تر ټولو صالح کسان د کاندیدانو په لست کې معرفي کړي ترڅو د ملت باور او اعتماد ترلاسه کړي.

۸. انتخابات د بډایانو او فیوډالانو له ولګې باسي او د درېیمې

او متوسطې طبقې غوره او صالح کسانو ته هم لار پرانېزي.

• په دې قانون کې بهرنيو هېوادونو ته دا حق ورکړی شوی چې زموږ په هېواد کې تعليمي مؤسسات جوړ کړي، چې دا نه يوازي له اسلام سره شديد تعارض لري، بلکې د پرديو فرهنگي او کلتوري يرغل ته لار پرانيزي، د دې يرغل پايلي تر نظامي يرغل ډېرې خطرناکې دي، دا له خپل هېواد او د افغان ولس له ځوان نسل سره تر ټولو ستره جفا ده چې يرغلگرو ته داسي امکانات په لاس کې ورکړی شي، ايران موږ دې ته نه پرېښودو چې د خپلو مهاجرينو لپاره هلته مدرسي جوړې کړو، خو اوس ايران ته د دې اجازه ورکړی شوې چې په کابل کې د شيعه مذهبي مشرانو لپاره د پوهنتون په کچه ستر تعليمي مراکز جوړ کړي. ايران دې ته اجازه نه ورکوي چې د تهران سني او سېدونکي مستقل جومات ولري، خو په افغانستان کې د کابل امريکايي حکومت ايرانيانو ته په پراخ لاس د تکاياوو، زيارتونو او جوماتونو د جوړولو اجازه ورکړې.

د افغانستان تعليمي نظام بايد داسي وي چې:

۱. د افغان ولس په معتقداتو ولاړ وي، په غېږ کې ئې باايمانه، باهمته، سرلوري او وطنپال زده کوونکي وروزل شي.

۲. په هېواد کې بايد يوازي يو تعليمي نظام رائج وي نه مختلف تعليمي نظامونه او نصابونه. مختلف نصابونه او مختلف تعليمي نظامونه د شخړو او اختلاف باعث گرځي او د ملا او مکتبي جنگ راوړلوي.

۳. مدرسه او مکتب باید سره مدغم شي.

۴. تر دولسم پورې باید نصاب داسي وي چي هر زده کونکی هم کافی او ضروري ديني زده کړه وکولی شي او هم له نورو ضروري علومو څخه کافي زېرمه ترلاسه کړی شي. داسي چي په اختصاصي دوره کي هم ډاکټر او انجنير د دين په ټولو ضروري مسائلو پوه وي او هم قاضي او امام په ټولو ضروري انساني علومو مجهز وي.

۵. له دولسم نه وروسته باید د تخصص دوره پيل شي، ځيني په ديني او شرعي علومو کي تخصص ترلاسه کړي او ځيني د طب، انجنيري، ساينس او نورو علومو په برخه کي.

۶. هيڅ بهرني غير اسلامي هېواد ته په افغانستان کي د تعليمي مراکزو د پرانستلو اجازه ورنکړی شي، اسلامي هېوادونه په دې شرط دا کار وکړی شي چي د هېواد رسمي تعليمي نصاب به پلي کوي او موږ ته به متقابلاً د همداسي کار اجازه راکوي؟

• د دې قانون په اړه وروستی خبره دا ده چي ځيني ډلي مخصوصاً شمالي ټلواله غواړي په دې کي تعديل راشي او د رياستي نظام په ځای پارلماني نظام ومنل شي. دې ته مو بايد پام وي چي پارلماني نظام د بریتانيائي استعمار ميراث دی او د بریتانيا له خوا د دوی په مستعمراتو کي رائج شوی او رياستي نظام امريکايانو معرفي کړی او دې ته ترجيح ورکوي چي په خپلو مستعمراتو کي دا نظام وگوري. دا دواړه نظامونه نه يوازي له دې ناحيې د اعتراض وړ او مردود دي چي د استعماري ځواکونو زېږنده دي بلکي له دې پلوه هم

چي بې شمېره عیبونه او نواقص لري، کوم ریاستي نظام چي د کابل په اساسي قانون کي بنودل شوی، د هغه اساسي عیبونه او نواقص مو مخکي په گوته کړل د پارلماني نظام په اړه دلته دومره څه وبل ضروري گڼو چي دا له اسلام سره هیڅ اړخ نه لگوي، په اسلام کي د دوو متوازنو واکدارانو تصور مردود گڼل شوی، تجربو بنودلې چي دا نظام یوازې په هغه صورت کي څه نا څه چلېدی شي چي د انگلستان په څېر یوه تشریفاتې ملکه ولري او یا د هند په څېر ابوالکلام ته ورته یو بې واکه جمهور رئیس.

د دې نظام بل ستر عیب دا دی چي د هېواد صدراعظم د محدودو کسانو له خوا غوره کېږي، د محدودو کسانو اخستل ډېر آسانه وي، هم ئې بهرني ځواکونه په آسانی اخستی شي او هم هغه ډلي چي مالي امکانات ئې زیات وي او شتمن بهرني حامیان ولري. دا د افغانستان په شان یوه ملک ته چي له هرې خوا د ځواکمنو رقیبانو په ولگه کي دی له احتیاط نه ډېر لرې دی چي د هېواد د مشر ټاکل په یوه محدود ټولگي پورې وتړل شي. که د هېواد د مشر ټاکل په ټول ملت پورې مربوط وي دا تردې ډېر ډېر مصئون دی چي د پارلمان څو سوه غړو ته دا صلاحیت ورکړی شي.

دا هم باید یاده کړو چي ځیني کړۍ په افغانستان کي د فیدرالي نظام راوستل غواړي، امریکایانو هم دوی ته شین څراغ بنودلی، هر بادرده او باشعوره افغان په دې پوهېږي چي فیدرالي نظام د افغانستان په موجوده ظروفو کي د هېواد له تجزیې پرته بله

نتیجه نه لري، د یوه قوی نظام او ځواکمن اردو په نشتوالي کې له فیدرالي نظام سره توافق په اصل کې د هېواد له تجزیې او وېش سره توافق دی. هېڅ با احساسه او وطنپال افغان د فیدرالي نظام خبره نه کوي، مشبوه او مشکوکې کړې د پردیو په وینا دا خبره کوي. هدف ئې د نورو هېوادو په ګټه د افغانستان وېش دی نه ولایاتو ته د متناسب او مناسب واک او صلاحیت لېږدول. که څوک د ایران په وینا او شیعه وو ته د بېل فیدرالي حکومت د جوړولو خبره کوي نو هغوی ته وایو چې دا کار باید په ایران کې هم وشي، هلته هم باید مظلومو بلوڅانو، کردانو، ترکمنانو، آذریانو، عربانو، لوردانو او نورو ته بېل بېل فیدرالي حکومتونه جوړ شي، هلته قدرت ټول د شیعه فارسیانو په لاس کې دی، په ټول نظام کې له سنیانو نه حتی د مدیر په کچه هم څوک ندی نیول شوی. بیا خو باید دغه موجود سرحدات چې د انګرېزانو له لوري پر دې سیمې تپل شوي او په نتیجه کې ئې پښتانه او بلوڅان په دریو دریو برخو او کردان په څلور برخو وېشل شوي، له منځه ولاړ شي.

د طالبانو

د اساسي قانون نواقص

• د طالبانو اساسي قانون په دې جملو پیل شوی: د هر ملک او حکومت لپاره اساسي قانون یا په بل عبارت "اساسي اصول"، "اساس نامه" یا "دستور" ډېر عظمت او اهمیت لري. او په پيروي کولو یی ډیر ټینګار کېږي. خو د یو واقعي اسلامي مملکت او اسلامي حکومت اساسي قانون او نور ټول قوانین او مقررات باید د اسلامي شریعت سره په پوره تطابق کې وي. بڼه امیر المؤمنین د ۱۴۱۹ هـ ق کال د صفر المظفر د میاشتي د ۲۵ نېټې په اتلسمه گڼه فرمان کې ویلي وه چي په هیواد کې د شرعي نظم د ټینګښت په خاطر د هیواد ټول قوانین او مقررات دې د سترې محکمې په مشرۍ د علماؤ له نظر څخه تیر کړی شي. غیر شرعي او غیر مذهبي مادې دې ځنې حذف شي...

یوه هوښیار لوستونکي ته دغه پورتنۍ جملې کفایت کوي چي پوه شي دا لیکنه له ادبي او علمي لحاظه څومره ستونزي لري، دا مقدمه

نه یوازې د یوه اساسي قانون له مقدمې سره نه ښایي بلکې د یوه عادي مقالې له سرېزي سره هم مناسبه نه ښکېي.

په مقدمه کې اعتراف شوی چې د امارت اساسي قانون په مخکنیو قوانینو کې د معمولي او مختصر تعدیل او تصرف له لارې او د هغوی د غیراسلامي مادو د حذفولو په نتیجه کې ترتیب شوی، که لږ دقت وکړئ نو وبه گورئ چې دا قانون په اصل کې د شاهي منحنط او غیراسلامي نظام د اساسي قانون یوه داسې نسخه ده چې معمولي تجدید نظر پکې شوی او ځینې مادې یې تعدیل یا حذف شوې. کاش دوی خپل اساسي قانون د کوم ادیب او په اسلامي شریعت پوه کس له نظره تېر کړی وی، د یوه غیراسلامي منحنط نظام اساسي قانون هیڅکله په معمولي تعدیل سره د اسلامي نظام لپاره اساسي قانون نشي جوړېدی.

د دې اساسي قانون ستر ستر نواقص په دې توگه دي:

- په دې اساسي قانون کې امارت او حکومت بېل بېل ښودل شوي، د حکومت لپاره بېل رئیس په نظر کې نیول شوی چې هغه به د وزیرانو د شوری رئیس وي، همغسې لکه د شاهي رژیم اساسي قانون چې پاچا او صدراعظم لري، دلته د پاچا په ځای د امیرالمؤمنین نوم راغلی!! هر په دین پوه انسان په دې پوهېږي چې د نظام په سر کې د دوو زعماءو تصور هیڅ شرعي مبنا نه لري. په اسلامي نظام کې امیرالمؤمنین د اجرائیه قوې مشر وي، دا یو بدعت دی چې امیرالمؤمنین او لارښود بېل وي او د حکومت مشر

او زعيم بېل. دا شاهي او هغو جمهوري نظامونو ته ورته دی چې له پاچا او جمهور رئيس نه علاوه صدراعظم هم لري. لکه د انگلستان او پاکستان نظامونه. د راشدينو خلفاوو په دوران کي اميرالمؤمنين هم زعيم وو او هم د حکومت او دولت مشر.

دوی په اصل کي له انگرېز ډوله پارلماني نظام نه تقلید کړی، په دې نظام کي صلاحیتونه د صدراعظم او جمهور رئيس تر منځ په یوه تناسب وېشل کېږي، دا له یوې خوا د دوو ځواکمنو تر منځ د تنافس او سیالۍ ډگر پرانېزي، له بلې خوا د تشکیلاتو د تراکم باعث کېږي او له بلې خوا په عام ولس کي د شخړو او منازعاتو باعث. زموږ د گاونډیو هېوادو تجربې زموږ مخې ته پرته دي. په پاکستان کي انگرېزانو دا نظام په میراث پرېښود، خو تر اوسه یوه صدر اعظم هم خپله قانوني دوره تکمیل نه کړې شوه، کله جمهور رئيس هغه عزل کړی او کله ځواکمنو جنرالانو. په ایران کي هم د پارلماني نظام تجربه ناکامه شوه، ایرانیانو د انقلاب په لومړیو کلونو کي د رهبر او جمهور رئيس تر څنګ صدراعظم هم درلود، خو وروسته مجبور شول چې د صدراعظم منصب حذف کړي. خو عجیبه دا ده چې په همدې ایران پورې تړلې ډلې اوس د تهران په وینا په افغانستان کي پارلماني نظام غواړي!! پارلماني نظام د انگلستان د ملکې په څېر یوې تشریفايي ملکې یا پاچا ته ضرورت لري، له دې پرته نه شي چلېدی. یوه ټولنه که وړه وي که ستره، که د یوې کورنۍ په اندازه وي او که د یوه ستر ملت په اندازه، په سر کي باید یو قیم

او رئیس ولري نه متعدد رئیسان له خاصو صلاحتونو سره، دا حتماً په نزاع او شخړو منتج کېږي. قرآن وايي: که د کائناتو واګي د دوو خدایانو په لاس کې وی نو تباہ کېدو او هر یوه به هڅه کوله چې عرش ته ورسېږي او په بل بر لاسی شي.

په اسلامي نظام کې خلیفه چې د ټول ولس له خوا غوره کېږي، د ولس په استازیتوب د ټولو دولتي چارو مسئول دی. د خلفاء راشدینو په دوران کې موږ نه د خلیفه تر څنګ د صدر اعظم مثال موندلی شو او نه د دوو چارواکو تر منځ د قدرت د وېش مثال.. په دې اساس په ټول جرأت سره ویلی شو چې هغه نظام له اسلام سره اړخ نه لګوي چې د نظام په سر کې دوه باصلاحیته چارواکي د صدراعظم او جمهور رئیس په نامه ولري او قدرت د دوی تر منځ په یوه خاص تناسب ووېشل شي.. داسې نظام نه یوازې له اسلام سره اړخ نه لګوي، بلکې په ټولو هېوادونو کې ئې بدې پاېلې درلودلې او د عدم ثبات باعث او د چارواکو او ولس تر منځ د شخړو او سیالۍ موجب ګرځېدلي. د طالبانو په تېر نظام کې هم تاسو ولیدل چې د امیرالمؤمنین ملا محمد عمر او د وزیرانو د شوری رئیس ملا رباني تر منځ شدید اختلافات راولاړ شول، د اسامه بن لادن په ارتباط خو ئې اختلاف دومره حاد او شدید شو چې د کابل د شوری رئیس د هغو علماوو غونډه په کابل کې جوړه کړه چې ملا محمد عمر آخوند ته ئې د امیرالمؤمنین لقب ورکړ، دې غونډې د اسامه د ایستلو فیصله وکړه، فیصله ئې د رسنیو له لاري اعلان شوه، خو

اميرالمؤمنين د دوی پرېکړه ویتو کړه، یوه د سعودي له چارواکو سره ژمنه وکړه چې اسامه درسپارو، ترکی الفیصل په همدې موخه په خپلي خاصي الوتکي کې کندهار ته ولاړ، خو ورځې ئې هلته انتظار وکړ، خو له کندهاره ئې منفي ځواب واورېدو او تش لاس بېرته وگرځېدو.

له اسلام سره هغه نظام اړخ لگوي چې ولسمشر ئې د ولس له خوا غوره شي، د چارو واگې د ده په لاس کې وي، خو په خوا کې ئې داسې ځواکمنه او باصلاحیته شوری وي چې د ټول ملت استازیتوب کوي، په شوری مکلف وي، د شوری پرېکړو ته التزام ولري، قدرت او صلاحیت او په ملت پورې مربوط وسایل او امکانات امانت وگڼي او د شوری له پرېکړو سره سم په هغه کې تصرف وکړي، په شخصي ژوند او له ملي شتمنیو نه په استفادې کې له هېڅ مسلمان نه هېڅ امتیاز ونه لري، هېڅ څه له مشورې پرته ونه کړي.

• د دې اساسي قانون بل لوی عیب او نقیصه دا ده چې امیر ئې د شاهي رژیمونو په څېر داسې دائم العمر ټولواک ټاکلی چې د ژوند ترپایه او په هرصورت کې امیر دی، نه ئې د نصبولو مرجع معلومه ده او نه ئې د عزلولو، راتلونکې امیر هم د ده په وصیت غوره کېږي، په دې قانون کې دا نه مومو چې د هېواد لومړی اميرالمؤمنين به څنگه او د چا لخوا غوره کوي؟ داسې معلومېږي چې دا امیر به د دوی اميرالمؤمنين وي او د جنگ له لاري به مسلط کېږي!! داسې رایه یوازي هغه څوک ورکولی شي چې نه په شریعت پوه وي، نه له

خدايه وپرېږي او نه د مسلمانانو د وينو د توئېدو پروا لري!! د اسلام له نظره چا چي د مسلمان په ضد وسله راوايسته که بل هم ووژني دوزخ ته ځي او که په خپله هم ووژل شي ځای ئې دوزخ دی، څوک چي د اقتدار لاس ته راوړو لپاره د مسلمانانو په ضد وسله کاروي مباح الدم دی، له هر مسلمان نه د اسلام غوښتنه دا ده چي: مه ظلم کوئ او مه ظلم ته تسليمېږئ، د هيچا زور او ځواک ته غاړه مه ږدئ، د زور او جبر حکومت مه منئ، چا چي ستاسو په ضد وسله راوايسته او تاسو ئې دې ته اړ کولی چي د فلان کس زعامت و منئ د هغه په ضد داسي جنگېږئ لکه د بېرک، ترکي او نجيب په ضد چي و جنگېدئ او نن د کابل د امريکايي حکومت په ضد چي جنگېږئ، که ووژل شوئ ځای مو جنت دی او که هغه ووژل شو ځای ئې جهنم دی.

د اسلام له نظره د لومړي مشر د انتخاب طريقه همغه ده چي د ابوبکر رضي الله عنه د انتخاب په اړه صحابه وو غوره کړه، چي د مدينې ټول خلک د سقيفه بني ساعده له غونډې وروسته په جومات کي راغونډ شول، د ابوبکر رضي الله عنه وينا ئې واورېده، دئ ئې د امارت لپاره تر ټولو غوره وموندو، بيعت ئې ورسره وکړ او د دوی له بيعت نه وروسته هغه د امير المؤمنين په توگه وټاکل شو، که څوک مسلمان وي نو د امير د انتخاب لپاره به دغه طريقه غوره کوي، نه د جنگ او د وسلې د استعمال طريقه. اوس چي په يوه جومات کي د ټولو مسلمانانو راغونډېدا ممکن نده، دا ځکه چي شمېر ئې زيات دی او د مدينې د مسلمانانو په اندازه نه دي چي په يوه جومات کي

خائیدل، له دوی نه د پوښتني له لاري به امیر غوره کېږي او دا هم هغه کار دی چې د عثمان رضي الله عنه د انتخاب پر مهال وشو.

د امیر د نصب او عزل په اړه او دا چې دا واک د کومې مرجع په لاس کې دی، د طالبانو اساسي قانون هیڅ وضاحت نلري، اصولاً کومه مرجع چې د نصب واک لري د عزل حق هم لري، څوک چې د عقد واک لري د حل او فسخ واک هم لري، مسلمانان هم د خپل امیر د ټاکلو حق لري او هم ئې د عزل کولو، لکه څنګه چې د صحابه وو د دور په خپل منځیو جګړو استدلال صحیح ندی، همداراز په هغو لنډو کلونو کې د کوم خلیفه په عدم عزل استناد صحیح ندی، ځکه له یوې خوا له خلفاوو نه دري په شهادت ورسېدل او له بلې خوا موږ د دوی په څېر متقي او متفق علیهم شخصیتونه نشو موندلی او له بلې خوا د امارت لپاره موده ټاکل او د عزل لپاره موجبات او مرجع مشخص کول یو ضروري او د شخړو او جګړو د مخنیوي لپاره یو اغېزمن کار دی، دا کار په دې دلیل ناجائز نشو ګڼلی چې صحابه وو ونکړ، دا ځکه چې له یوې خوا هلته د عزل موجبات نه وو رامنځته شوي او له بلې خوا د شریعت له مخې ناجائز کار هغه دی چې شریعت د صریح نص په استناد ناجائز ګڼلی وي، لکه څنګه چې د سفر په دوران کې د امیر د انتخاب او عزل واک ګڼ سفر کوونکو ته ورکړی شوی او لکه څنګه چې د جومات امامت د لمونځ کوونکو په رضایت پوري مشروط شوی همداراز د امیر نصب و عزل د ولس حق دی.

باید داسې مرجع وي چې که د کوم شخص امارت متنازع فيه شو او ځينو خلکو هغه د عزلولو مستحق گڼلو، په ده کې ئې د امارت د دوام کفایت او اهلیت نه لیدلو نو هغې مرجع ته مراجعه وکړي، خپل دلایل وړاندي کړي، پرېکړې ته ئې انتظار وکړي او د وسلې اخستلو او وسله وال پاڅون او بغاوت لار غوره نکړي. باید د عثمان رضي الله عنه او د علي رضي الله عنه د شهادت دردناک حوادث بیا تکرار نشي او د جمل جگړې ته خبره ونه رسېږي، که د صحابه وو رضي الله عنهم په شان د سترو سترو شخصیتونو په دوران کې په دې موضوع داسې شخړې راولاړېدی شوې نو زموږ په څېر ضعیفو انسانانو کې خو د دې ډېر احتمال شته. دا چې صحابه وو کوم امیر المؤمنین ندی عزل کړی، پدې د دائم العمر امارت په ګټه استناد کول صحیح ندی، دا ځکه چې هلته د عزل موجبات ندی رامنځته شوي، محدود شمېر کسانو عثمان رضي الله عنه د عزل وړ گڼلو او د هغه په ضد ئې بغاوت وکړ او هغه ئې په شهادت ورسولو، د علي رضي الله عنه په اړه هم دې ته ورته اقدام وشو، هیڅ فقیه او عالم د دغو دواړو خلفاوو په ضد بغاوتونه جائز او مشروع قیامونه نه ګڼي.

• د طالبانو په اساسي قانون کې دا ندي ویل شوي چې ولس د امیر په ټاکلو کې څه حق او څه وجیبه لري؟ د امارت دنده د چا له لوري چا ته سپارل کېږي؟ د امارت د اهل تشخیص د چا کار دی؟ آیا د ولس له بیعت او رضایت نه پرته د چا امارت شرعي مجوز لري؟ آیا د زور

او جبر امارت جائز دی؟ امیر په جومات کې او د عوامو په خوښه ټاکل کېږي که په قصرانو کې او د تړلو دروازو تر شا د خواصو لخوا؟ ابوبکر، عمر، عثمان او علي رضي الله عنهم ولي په جومات کې د ټولو لمنځ کوونکو له بيعت نه وروسته د امير المؤمنين په توګه غوره شول؟

• د دوی اساسي قانون دې پوښتني ته ځواب نلري چې که د امارت لپاره د نومول شوو شمېر له يوه زيات وي، نو د دوی له منځ نه به يو څنګه غوره کېږي؟ د زور او جنگ له لاري که د ولس رأيي ته د مراجعې له لاري؟ د عثمان رضي الله عنه او علي رضي الله عنه تر منځ د يوه انتخاب څنګه ترسره شو؟ آیا عبدالرحمن بن عوف د مدينې له خلکو نه د دريو ورځو پوښتنو او ګروېړنو نه وروسته په جومات کې دا خبره اعلان نه کړه چې د مدينې اکثريت د عثمان رضي الله عنه امارت خوښوي، زه هغه د امارت لپاره اعلانوم، آیا تاسو ئې منئ؟ خلکو توافق وکړ او له بيعت نه وروسته هغه د خليفه په توګه غوره شو، دا بهير موږ ته څه وايي؟ آیا د امير المؤمنين علي رضي الله عنه په خلاف د مخالفينو مسلح پاڅون د شريعت مطابق کار وو که هغه کار چې په ترڅ کې ئې عثمان رضي الله عنه د رأي پوښتني له لاري غوره شو او له بيعت نه وروسته امير المؤمنين شو؟

• د طالبانو په اساسي قانون کې دا نه دي ويل شوي چې په اسلامي نظام کې شوری بنيادي اهميت لري، امير د شوری له لاري غوره کېږي او له ولس سره په شوری مکلف دی، هغه امير چې په دې

اصل عمل ونکړي واجب العزل دی، په اسلام کې د مطلق العنان زعيم تصور مردود دی، دا د فرعوني نظام ځانگړتيا گڼي، دا د خلافت نه بلکې د ملوکیت خصوصیت بولي، پیغمبر علیه السلام ټولي مهمې پرېکړې په جومات کې او له مسلمانانو سره په مشوره کړې دي، د احد، بدر او خندق په څېر د جگړو پرېکړه نه یوازې د مسلمانانو له مشورې وروسته شوې بلکې پیغمبر علیه السلام تر هغه وروستۍ تصمیم ندی نیولی چې ټولو توافق ندی کړی، که څوک د پیغمبر علیه السلام امتي وي او د هغه مبارک په سنت عمل کول غواړي نو باید مشورې ته همدومره اهمیت ورکړي، یوه کس ته مطلق العنان واک سپارل په اسلامي شریعت کې هیڅ مجال نلري، دې ته مو باید پام وي چې کله د مسلمانانو شمېر زیات شو نو پیغمبر علیه السلام لدوی نه وغوښتل چې خپل استازي ورمعرفي کړي، دا استازي د نقباء په نامه یادېدل او دا پیغمبر علیه السلام په خپله نه غوره کول بلکې ولس ته ئې ویل چې تاسو ئې رامعرفي کړئ، دا په حقیقت کې د ولس منتخب استازي ول.

ډېر ناپوه او غرضي انسان به په زور امارت ترلاسه کول داسې گڼي لکه د قریشو په ضد د پیغمبر علیه السلام جنگ، دا ډېر قبیح استناد او کرکجن قیاس دی، علماء دې ته قیاس مع الفارق وایي، د قریشو په ضد جنگ د کافر او مشرک په ضد جنگ وو نه د امارت ترلاسه کولو لپاره د مسلمان په ضد جنگ!! پیغمبر علیه السلام مدینې ته په جنگ نه دی داخل شوی، د مدینې منورې د مسلمانانو

په خوښه او بلنه داخل شوی او دا ننوتل هم هغه وخت چې له ده سره
ئې د حج په موسم کې په منی کې بیعت وکړ او دا بیعت هم د دوی د
استازو (نقباوو) په واسطه ترسره شو!!

بخاري لیکي: (النقباء) جمع نقيب وهو عريف القوم وناظرهم
والمراد الذين اختارهم الأوس والخزرج نقباء عليهم بطلب من النبي
صلی الله عليه وسلم وأقرهم على ذلك (ليلة العقبة) الليلة التي بايع
فيها صلى الله عليه وسلم الذين آمنوا من الأوس والخزرج على
النصرة: نقباء د نقيب جمع دئ چې د قوم پېژندوی او ناظر ته وایي او
دلته مراد ترې هغه خلك دي چې د عقبه په هغه شپه د اوس او خزرج
له لوري د پیغمبر علیه السلام په غوښتنه غوره شول چې له رسول
الله صلی الله عليه وسلم سره ئې د ده د ملګرتیا او ملاتړ بیعت وکړي.

په دې روایت کې گورئ چې د مدینې خلکو له پیغمبر علیه
السلام سره د خپلو استازو په ذریعه بیعت کړی، که پیغمبر علیه
السلام مدینې ته چې وروسته د مسلمانانو دارالخلافة ترې جوړ شو
د خلکو په خوښه او د دوی له بیعت نه وروسته داخل شوی نو ته
څنگه ځان ته حق ورکوې چې کابل ته د خلکو له خوښي پرته او د
جګړې له لاري په دې موخه داخل شې چې خپله خوښه او د خپلي
خوښي زعيم په زور پرې تحمیل کړې. څوک چې دا کار کوي د عمر
رضي الله عنه هغه وینا دي په غوږ کې ولري چې د سقیفه بنی ساعده
په غونډي کې ئې وکړه: فمن بايع أميرا عن غير مشورة المسلمين
فلا بيعة له ولا بيعة للذي بايعه تغرة أن يقتلا: که څوک د مسلمانانو

له مشورې پرته له کوم امير سره بيعت وکړي نه د ده بيعت ارزښت لري او نه د هغه چا چي بيعت ئې ورسره کړی، د دې وېره شته چي دواړه ووژل شي.

د عمر رضي الله عنه دا وينا ډېر پرېکنده او قاطع حجت دی د هغه چا په ضد چي د ټولو مسلمانانو له موافقې او مشورې پرته د څو کسانو بيعت د امارت لپاره کافي گڼي، دا يوازي د درباري مفتيانو رایه کېدی شي نه په دين د يوه پوه انسان رایه. دا رایه د سلاطینو په خدمت کي بوختو مفتيانو هغه مهال ورکړه چي د امير انتخاب له جومات نه قصرانو ته او له عوامو نه درباري خواصو ته انتقال شو او په نتيجه کي ئې امارت اموي او عباسي شو، موروثي او خانداني شو او يزید اميرالمؤمنين شو.

• په دې قانون کي هر څه بل قانون ته محول شوي، په داسي حال کي چي هغه قانون هم نه دی په گوته شوی، دا کار هغه څوک کوي چي خپله خبره په واضح توگه نشي کولی، د ويلو لپاره معقول څه په واک کي نلري، نو وايي: ټول ښه کارونه به کوو، خلکو ته به د قانون په رڼا کي آزادي ورکوو، ټولو قومونو ته به د قانون مطابق خپل حقوق ورکول کېږي او دې ته ورته خبري چي د غولوونکو شعارونو په څېر دي. د اساسي قانون معنی خو دا ده چي د نورو ټولو قوانينو لپاره اساسي او بنسټيز بنيادونه وټاکي، د ټولو مقرراتو لپاره مرجع وي، اساسي خبري په گوته کړي، که داسي نه وي او په هره ماده کي وليکل شي چي دا او هغه کار به د قانون مطابق ترسره کېږي بيا خو

یوازې یوه ماده کافي ده او هغه دا چې ولیکل شي: په هېواد کې به ټول کارونه د قانون مطابق ترسره کېږي والسلام

- د قرآن په دوو آیتونو کې د اسلامي نظام په هکله څو داسې اساسي لارښوونې شوې چې که په ټول قرآن کې یوازې همدا آیتونه راغلي وی نو د دې نظام د معرفي لپاره کافي وو، د اسلامي دولت په اساسي قانون کې د قرآن دغه لارښوونې باید په واضحو الفاظو ذکر شي. آیتونه دا دي:

وَأَمَّا الْفُلُ فَأَمَرَ فِيهِ رَسُولُ اللَّهِ صَلَّى اللَّهُ عَلَيْهِ وَسَلَّمَ أَنْ يَكُونَ مِثْلَ الْقُرْآنِ
 وَأَمَّا الْبَيْتُ فَأَمَرَ فِيهِ رَسُولُ اللَّهِ صَلَّى اللَّهُ عَلَيْهِ وَسَلَّمَ أَنْ يَكُونَ مِثْلَ الْقُرْآنِ
 وَأَمَّا الْمَدِينَةُ فَأَمَرَ فِيهِ رَسُولُ اللَّهِ صَلَّى اللَّهُ عَلَيْهِ وَسَلَّمَ أَنْ يَكُونَ مِثْلَ الْقُرْآنِ
 وَأَمَّا الْبَلَدُ فَأَمَرَ فِيهِ رَسُولُ اللَّهِ صَلَّى اللَّهُ عَلَيْهِ وَسَلَّمَ أَنْ يَكُونَ مِثْلَ الْقُرْآنِ
 وَأَمَّا الْوَجْهُ فَأَمَرَ فِيهِ رَسُولُ اللَّهِ صَلَّى اللَّهُ عَلَيْهِ وَسَلَّمَ أَنْ يَكُونَ مِثْلَ الْقُرْآنِ
 وَأَمَّا الْيَدُ فَأَمَرَ فِيهِ رَسُولُ اللَّهِ صَلَّى اللَّهُ عَلَيْهِ وَسَلَّمَ أَنْ يَكُونَ مِثْلَ الْقُرْآنِ
 وَأَمَّا السَّاقُ فَأَمَرَ فِيهِ رَسُولُ اللَّهِ صَلَّى اللَّهُ عَلَيْهِ وَسَلَّمَ أَنْ يَكُونَ مِثْلَ الْقُرْآنِ
 وَأَمَّا الْفَرْسُ فَأَمَرَ فِيهِ رَسُولُ اللَّهِ صَلَّى اللَّهُ عَلَيْهِ وَسَلَّمَ أَنْ يَكُونَ مِثْلَ الْقُرْآنِ
 وَأَمَّا الْوَلَدُ فَأَمَرَ فِيهِ رَسُولُ اللَّهِ صَلَّى اللَّهُ عَلَيْهِ وَسَلَّمَ أَنْ يَكُونَ مِثْلَ الْقُرْآنِ
 وَأَمَّا الْوَلَدَةُ فَأَمَرَ فِيهِ رَسُولُ اللَّهِ صَلَّى اللَّهُ عَلَيْهِ وَسَلَّمَ أَنْ يَكُونَ مِثْلَ الْقُرْآنِ
 وَأَمَّا الْوَلَدُ فَأَمَرَ فِيهِ رَسُولُ اللَّهِ صَلَّى اللَّهُ عَلَيْهِ وَسَلَّمَ أَنْ يَكُونَ مِثْلَ الْقُرْآنِ
 وَأَمَّا الْوَلَدَةُ فَأَمَرَ فِيهِ رَسُولُ اللَّهِ صَلَّى اللَّهُ عَلَيْهِ وَسَلَّمَ أَنْ يَكُونَ مِثْلَ الْقُرْآنِ

النساء: ۵۸-۵۹

وَأَمَّا الْوَلَدُ فَأَمَرَ فِيهِ رَسُولُ اللَّهِ صَلَّى اللَّهُ عَلَيْهِ وَسَلَّمَ أَنْ يَكُونَ مِثْلَ الْقُرْآنِ

یقیناً چې الله تاسو ته د دې امر کوي چې امانتونه خپل اهل ته وسپارئ او کله چې د خلکو ترمنځ پرېکړه کوي نو په عدل سره پرېکړه وکړئ، بې شکه چې الله په ډېر غوره څه تاسو ته نصیحت کوي، یقیناً چې الله بصیر اورېدونکی دی. اې مؤمنانو! الله اطاعت

وکړئ او د پېغمبر او د خپلو چارواکو اطاعت وکړئ، نو که په کوم څه کې مو په خپلو کې شخړه وکړه، نو الله او پېغمبر ته ئې راجع کړئ، که پر الله او د آخرت په ورځ ایمان لرئ، دا ډېر غوره دی او د پایلې له لحاظه ډېر ښایسته.

په دې آیتونو کې لاندې مطالب راغلي:

۱- الله تعالی ټول اسلامي امت ته امر کوي چې امانتونه خپل اهل ته وسپاري. خطاب عام او ټولو مسلمانانو ته متوجه دی او ښيي چې دا د ټولو مؤمنانو دنده او وجیبه ده نه د کوم خاص ټولګي.

۲- دلته له امانت نه مراد د واکمنۍ او اقتدار امانت دی، که څه هم د امانت معنی عامه هم کېدی شي او په هر مادي او معنوي امانت ئې هم اطلاق کېدی شي.

۳- د اسلام له نظره اقتدار یو امانت دی او د اقتدار خاوند د خلکو د امانتونو یو امین.

۴- دا (امانت) به د مسلمانانو لخوا هغه چا ته سپارل کېږي چې (اهلیت) ئې ولري. او دا د ټول اسلامي امت مأموریت او الهي فریضه ده چې د اقتدار امانت او په هغه پورې مربوط ټول امانتونه به داسې چا ته سپاري چې د دې وړتیا او اهلیت په کې وي.

۵- چا ته چې د امارت او واکمنۍ امانت وسپارل شي، هغه به په دې امانت کې د یوه امین په څېر تصرف کوي، نه د یوه مطلق العنان حاکم په څېر.

۶- دا د امانتونو امین په دې مکلف دی چې د خلکو ترمنځ به ئې

هر قضاوت پر عدالت ولاړ وي.

۷- که د دې امین (امیر) او د امانت د اصلي خاوندانو (خلکو) ترمنځ په کوم څه کې اختلاف را ولاړ شي، نو منازعه به د الله کتاب او د رسول سنت ته راجع کېږي، وروستی پرېکړه به د قرآن او سنت له مخې کېږي.

۸- د قانون په وړاندې ټول برابر دي، هېڅوک دا حق نلري چې ځان له قانون نه اوچت وگڼي، قانون ځان ته تابع او ځان د وروستی پرېکړې وروستی مرجع وگرځوي.

له دغو مبارکو آیتونو نه لاندې خبرې معلومېږي:

اسلام د امیر انتخاب هم د مسلمانانو وجیبه گڼي او هم ئې حق. د خلکو لخوا (څرگند) او (پخپله خوښه) بیعت ئې د امارت لپاره شرط گرځولی. له یوې خوا خلکو ته ویل شوي چې امانت اهل ته وسپارئ، له بلې خوا چارواکو ته ویل شوي چې د خلکو ترمنځ په عدالت حکم کوئ او ټولو ته ئې ویلي چې منازعات مو الله او د هغه رسول ته محول کړئ.

• متأسفانه ځینې خلک د بیعت یادونه کوي پرته لدې چې پوه شي بیعت څه ته وايي، د امیر له ټاکلو مخکې ترسره کېږي که وروسته؟! حقیقت دا دی چې له امیر سره د خلکو بیعت داسې نه دی چې لومړی به هغه له کومې بلې لارې امیر کېږي او بیا به خلک د بیعت شکلي مراسم د دې لپاره ترسره کوي چې د ده په وړاندې د خپل اطاعت څرگندونه وکړي، خبره داسې نه بلکې برعکس ده، دا بیعت دی چې

په هغه سره څوک امير کېدی شي، تر څو چې خلك له چا سره بيعت ونه کړي امارت ئې نه شي مسلم کېدی، امير هغه دی چې خلك ورسره بيعت وکړي، له بيعت نه پرته مسلط شوی واکمن يو جابر او غاصب حاکم دی.

ابوبکر رضي الله عنه هغه مهال امير شو چې خلکو په جومات کي له ده سره بيعت وکړ، عمر رضي الله عنه له هغه وروسته امير شو چې د خلکو بيعت ئې ترلاسه کړ، د ابوبکر رضي الله عنه لخوا څخه د ده انتخاب يوازې يو وړاندیز وو، هغه ولس ته د عمر رضي الله عنه د غوره کولو وړاندیز وکړ او خلکو قبول کړ. عمر رضي الله عنه له شهادت نه مخکي اوه کسان د دې لپاره غوره کړل چې له خپل منځ نه يو کس انتخاب کړي او بيا دغه کس د بيعت لپاره ولس ته معرفي شي. د ابوبکر رضي الله عنه نومونه داسي وه لکه د عمر رضي الله عنه له لوري د شپږو کسانو نومونه، که دغو شپږو کسانو ته شپږ اميران نشو ويلې، همداراز د خلکو له بيعت نه مخکي عمر رضي الله عنه ته د امير خطاب نشو کېدی.

د عثمان رضي الله عنه انتخاب داسې ترسره شو چې لومړی عبدالرحمن بن عوف رضي الله عنه د ده او د علي رضي الله عنه په هکله، د مدينې له خلکو نه، د بنځو په شمول، تر درېو ورځو مسلسل پوښتنې وکړې، د دوی رایه ئې ځان ته معلومه کړه، په جومات کي ئې دا خبره اعلان کړه چې د مدينې زياتره خلك د عثمان رضي الله عنه په امارت راضي دي، زه له دوی دواړو نه تاسو ته

عثمان رضي الله عنه غوره کوم، خلکو توافق وکړ، بيعت ترسره شو او له دې وروسته عثمان رضي الله عنه خليفه شو، د ده له شهادت نه وروسته علي رضي الله عنه په جومات کي او له بيعت نه وروسته خليفه شو. دا بهير مونږ ته ښيي چي بيعت د امارت لپاره شرط دی، يوازې له بيعت نه وروسته څوک امير کېدی شي نه له بيعت نه مخکې.

له دې بهير نه دا هم معلومېږي چي بيعت څرگند کار دی نه پټه، د عامو خلکو کار دی نه د خاصو، په جومات کي ترسره شوی نه په کوم قصر کې، ټول هغه خلک په کي برخه اخيستی شي چي جومات ته ئې په راتلو بندیز نشته.

د پېغمبر عليه السلام سنت او د اصحابو رضي الله عنهم منهج ته په پام سره ويلی شو چي:

۱- د يوې غير اسلامي ټولنې په سياسي حاکم نظام کي به له برخې اخيستو ډډه کوو، حتی که د دې نظام رياست هم مونږ ته ومنلی شي. پدې نامسلماني ټولنې کي د انتخاباتو له لارې د تبديلي راوستو او قدرت ته د رسېدو هڅه به نه کوو، دا ځکه چي پېغمبر عليه السلام نه هغه کار کړی او نه دا بل.

۲- اسلام مونږ ته امر کړی چي لومړی به انقلاب راولو، غير اسلامي ټولنه به د جهاد له لارې په اسلامي ټولنې بدلوو او اقتدار به له ظالمانو نه صالح کسانو ته انتقالوو، خو د انقلاب له راتلو او د اسلامي ټولنې له جوړېدو وروسته به قدرت ته د رسېدو

هره هڅه حرامه گڼو، هلته به وسلې ته لاس کول او یا د زور او سازشونو له لارې قدرت ته د رسېدو هڅه ناجائز گڼو، اقتدار به د مسلمانانو امانت او دا به د خلکو حق گڼو چې قدرت د خپلې خوښې صالح او اهل کس ته وسپاري، دلته به امیر د مسلمانانو په خوښه او د دوی د بیعت له لارې ټاکل کېږي.

۳- د امیر انتخاب د ټولنې د ټولو مسلمانانو کار دی نه د څو محدودو کسانو کار، دا ځکه چې خلفای راشدین په جومات کې غوره شوي، نه د ترلو دروازو تر شا او د څو کسانو په خوښه.

۴- د امارت لپاره له یوه نه زیات کسان هم نومول کېدی شي، داسې لکه چې عمر رضي الله عنه ونومول.

۵- که له یوه نه زیات کسان د امارت لپاره راوړاندې کړي شول، د استفتاء او د خلکو رایې ته د مراجعې له لارې کولی شو د دوی له منع نه هغه څوک غوره کړو چې د مسلمانانو اکثریت یې د امارت لپاره اهل گڼي.

۶- د امارت لپاره خاص مواصفات ټاکل شوي، "علم" او "قوت" یې ترټولو مهم او اساسي مواصفات دي، په علم کې هر هغه پوهه راځي چې د یوه امیر لپاره ضروري ده، او په قوت کې جسمي روغوالی او سلامتیا هم شامل ده، د دغو مواصفتو له مخې به اهل کسان نومول کېږي، خو د اهل کسانو له منع نه د یوه انتخاب به د مسلمانانو د اکثریت په رایه ترسره کېږي.

۷- دا ډېره عجیبه ده چې د دغو څرگندو نصوصو په موجودیت کې

او په داسې حال کې چې د راشدينو خلفاوو د انتخاب څرنگوالی ئې په مخکې پروت دی، ځينې د امير ټاکنه د خواصو حق گڼي او ادعا کوي چې خاص کسان به امير ټاکي او عام ولس به خامخا له هغه سره بيعت کوي!! دا هسي بې بنسټه ادعا ده چې له څرگندو اسلامي اصولو سره تصادم کوي، هيڅ په دين پوه انسان به داسي غلطه رايه ورنه کړي. ځيني بيا تر دغو هم په جهالت کې مخکې درومي او ادعا کوي چې په اسلام کې امارت منصوبي يا موروثي دی!! يوازې د علي او د ده د اولاد رضي الله عنهم مسلم حق دی او وايي چې دوی د الله له لوري غوره شوي!! د دغو خلکو په عقل او ايمان ژړا پکار ده، ډېره عجيبه ده چې د څرگندو نصوصو په شته والي کې څوک د داسي غلطې خبرې کولو جسارت کوي!! که دا خبره سمه وي نو لومړی خو به په قرآن کې حتماً په دې هکله صريح آيت راغلی وو، پېغمبر عليه السلام به خلکو ته په واضح الفاظو ويلي وو، صحابه وو به هغه د لومړي خليفه په حيث او د ده اولاد له ده نه وروسته د امر او په حيث غوره کړي وو، علي رضي الله عنه به له مخکښو خلفاوو سره بيعت نه کاوو او تر ټولو مهمه خبره دا چې په قرآن کې به دا آيت نه راتلو چې اې مسلمانانو! الله تاسو ته امر کوي چې د امارت امانت اهل ته وسپارئ، که امارت موروثي وي او امير د الله او پېغمبر له لوري غوره کېدی نو مسلمانانو ته به ولې دا خبره کېده؟! او که موروثي وي نو ميراث خو ورته وو ته پرته له دې سپارل کېږي چې وگوري هغه ماشوم دی که ستر، هغه روغ دی که ناروغ، عقل لري که بې

عقله دی، په میراث کې خو د اهلیت شرط نه شي وضع کېدی. آیا تاسو نه گورئ چې د نړۍ په ظالمانه موروثي نظامونو کې دې خبرې ته څوک نه گوري چې د واکمن وارث د دې منصب اهل دی که نه، زوی، لور او ښځې ته ئې په میراث پاتې کېږي. د قرآن په لسه اوو آیتونه د اهل کتابو د دغې غلطې انگېرنې د تردید لپاره راغلی چې دوی په موروثي نظام او له پلار نه اولاد ته د مذهبي مقام او منزلت په انتقال باور درلود. شيعه وو مخکي د دولسو منصوبي امامانو خبره کوله، دولسم امام ئې هغه څوک وو چې وایي په شپږ کلنۍ کې غائب شوی او اوس امام زمان دی، خو وروسته ئې دیارلسم امام هم پرې اضافه کړ، خمیني ئې هم د امام په نامه ونومولو!! پیغمبر علیه السلام له څلوېښت کلنۍ وروسته امام شو، ابراهیم علیه السلام په ډېرو سترو سترو الهي آزمېښتونو کې له بریا وروسته امام شو، خو د دوی امام په شپږ کلنۍ کې!! په مسلمانانو کې د جهل او د اسلام له روح نه د بې خبرۍ په وجه د تګمارو مذهبي مشرانو په لاس داسې مذهبي فرقې راپیدا شوې چې مذهبي او روحاني مقام موروثي توکی گڼي!! د علي رضي الله عنه اولاد د امامت منصوبي وارثان گڼي، هغه هم نه ټول بلکې ځینې ئې او حتی په ماشومتوب او حتی په غیابت کې، هڅه ئې وکړه چې شمېر ئې دولسو ته ورسوي، د عیسی علیه السلام د دولسو حواریونو او د بني اسرائیلو د دولسو قبیلو له شمېر سره برابر، په دولسم ئې امامت ختم کړ، یو وړک شوی ماشوم ئې د غیابت د دوران امام وټاکو، وایي چې دا امام شپږ کلن

ماشوم وو چې له خپله کوره غایب شو، نه ئې تردې وخته د شهادت کلمه زده وه، نه ئې یو رکعت لمونځ کړی، نه ئې روژه نیولې، نه په قرآن پوهېدو، ... خو سره له دې د خلکو لارښود او امام شو!! امام او لارښود خو هغه چا ته وایي چې د خلکو مخې ته روان، په لمانځه کې ورته مخکې او په ژوند کې ئې لارښود وي، غایب کس ته د امام لقب کارول یوه مغالطه ده، الله تعالی به څنگه د خلکو لپاره غایب امام ټاکي؟!!

دا هم ډېره عجیبه ده چې ځینې وایي: د یو چا د امارت لپاره د پنځو کسانو بیعت هم کافي دی، که له ټول امت نه یوازې پنځه کسان او حتی یو کس له چا سره بیعت وکړي هغه مسلم امیر دی او په ټولو ئې اطاعت واجب!! دا هسې مسخره او بې بنسټه خبرې دي، هم د څرگندو نصوصو خلاف او هم د صحابه وو د منهج خلاف. دا خبرې یا هغه څوک کولی شي چې دا ټول حقایق له پامه وغورځوي او یا هغه چې د کوم دربار مفتي وي. دا ټگماران د عربي یوه اصطلاح د اهل حل و عقد په نامه داسې کاروي لکه چې دا د قرآن د کوم آیت او یا د پیغمبر علیه السلام د کوم حدیث برخه وي او ادعا کوي چې د امیر ټاکنه د اهل حل و عقد دنده ده!! په داسې حال کې چې دا اصطلاح د اموي سلاطینو او امراوو د وخت زېږنده ده، نه په قرآن کې او نه په احادیثو کې د اهل حل و عقد اصطلاح او دا چې امیر به د دوی له لوري ټاکل کېږي څه نه مومو، نه په څرگندو الفاظو کې او نه تلویحاً، دا اصطلاح د اموي او عباسي حکومتونو پر مهال جوړه

او رایج شوه، هغه مهال چې جابرو سلاطینو زعامت موروثي کړ، د زعيم انتخاب ئې د خپلي خوښي خواصو حق و بالو او بيعت ئې داسي شکلي مراسم چې د زعيم له ټاکلو وروسته ترسره کېږي، هغه مهال چې امراء به د جومات په ځای په قصرانو کې غوره کېدل او دا صريحاً د قرآن او سنت او د صحابه وو د منهج خلاف او يو کرکجن بدعت وو.

• طالبان خپل اميرالمؤمنين په دې دليل شرعي امير بولي چې د دوی د اقتدار پر مهال په کندهار کې د اهل حل و عقد يوې غونډې هغه ته د اميرالمؤمنين لقب ورکړ!! خو دوی به اوس دې خبرې ته څه ځواب ورکوي چې د دوی هغه اهل حل و عقد چې په کندهار کې راغونډ کړی شول او ملا محمد عمر مجاهد ته ئې د اميرالمؤمنين لقب ورکړ اوس د دوی مطلق اکثريت، نږدې ۹۰% نوي په سلو کې د کرزي خوا ته ولاړ دي او هغه اميرالمؤمنين گڼي؟! د دغو اهل حل و عقد کومه فتوی سمه او شرعي گڼي، مخکنۍ که اوسنۍ؟! که د امير انتخاب په محدودو کسانو پورې مربوط شي تل به دا ترخه تجربه تکرارېږي، هرڅوک چې د اقتدار پر کرسی ناست وي يا تر نورو ډېرې پیسې ولري، دوی به اخلي او د خپلي خوښي فتواوي به پرې مهر کوي!!

ځينې داسي هم شته چې وايي: که څوک د زور او غلبې له لاري قدرت ته ورسېږي خو مسلمان وي نو د هغه اطاعت ضروري دی او د هغه مخالفت ناروا!! دا خوارکيان په دې نه پوهېږي چې متغلب

حکومت جائز گڼل داسي دي لکه د اضطرار په وخت کي د خوگ غوښه جائز گڼل، دې استثنائي حالت ته عمومييت ورکول يوه کرکجنه مغالطه ده. دوی ته وايو: که دا د يوه اصل په توگه منئ نو بيا خو نن د متغلب مصداق کرزی دی نه ملا محمد عمر مجاهد او پرون ئې مصداق رباني وو!! ولي مو د دغو متغلبينو حکومت ونه منلو، موږ نه وايو چي ستاسو دا کار غلط دی، برعکس وايو چي د متغلب حکومت جائز گڼل غلطې ده. که دا د يوه اصل په توگه ومنل شي نو بيا خو به افغانستان د سوريې په برخليک اخته کېږي، د سوريې مطلق اکثريت مسلمانان او سنيان دي، خو يوه نامسلمانه او مشرکه اقليت ډله پرې حکومت کوي، دا ډله له شيعه وو سره نږدې اړيکي لري، پر افغانستان به هم دې ته ورته يو داسي اقليت د حکومت کولو مجال ترلاسه کوي چي ايران ئې مرسته کوي، ځينو شيعه ډلو په ايران کي حتی په خپلو نشراتو کي ليکل چي ايران بايد زموږ مرسته وکړي چي په افغانستان کي د شيعه وو حکومت جوړ کړو، دا کار ئې ممکن گڼلو او ويل ئې چي که په سوريه کي دا کار ممکن دی نو په افغانستان کي ئې هم امکان شته!! ايران دا اوس لگيا دی په کابل، هرات او مزار کي د شيعه وو لپاره ځمکي اخلي او منصوبه ئې دا ده چي د دغو مهمو ښارونو اکثريت استوگن شيعه کېږي، دا خبره د ايران مسئولين په ډېر وقاحت او بې شرمۍ سره کوي او د عواقبو پروا ئې هم نلري، گمان کوي چي دوی کولی شي اقليتونه د پښتنو په ضد متحد کړي او په کابل کي د خپلي خوښي

مزدور حکومت قدرت ته ورسوي.

• په مخکنیو آیتونو کې امارت د امانت په نامه یاد شوی، دا ښيي چې امارت یو الهي امانت دی چې د خلکو له لوري امیر ته سپارل کېږي، امیر مکلف دی په ټولو هغو صلاحیتونو او امانتونو کې چې د مسلمانانو له لوري ده ته سپارل کېږي د امانت د اصلي خاوندانو په مشوره تصرف وکړي، هیڅوک د چا په امانت کې د امانت ورکونکي له موافقې پرته د تصرف حق نلري او اسلام داسې تصرف په امانت کې خیانت ګڼي.

• له دې حکم څخه چې د امیر او خلکو ترمنځ اختلافي قضایا به قرآن او سنت ته راجع کېږي، دا حقیقت په ډاګه معلومېږي چې امیر په مشوره مکلف دی، د اختلاف په صورت کې ده ته د وروستۍ پرېکړې حق نه دی ورکړی شوی، وروستۍ فیصله به د قرآن او سنت له مخې کېږي. او همدا پر الله او د آخرت پر ورځې د ایمان تقاضا ګڼل شوې.

که د دغو حقایقو په رڼا کې د کابل د امریکایي حکومت او د طالبانو اساسي قوانین وڅېړو نو په ډېر جرأت سره ویلی شو چې دا دواړه قوانین نه یوازې ناقص دي او ګڼ شمېر عیبونه لري بلکې د اسلام له ډېرو اساسي غوښتنو سره تعارض لري، په دې سره نه یو خپلواک او آزاد اسلامي هېواد جوړېدی شي، نه د اقتدار پر سر د شخړو او جګړو مخنیوی کېدی شي او نه د استبدادي او مطلق العنانو حکومتونو د رامنځته کېدو امکانات له منځه تللي شي. د

دې په مقابل کې د اسلامي دولت اساسي قانون هم د یوې واقعي اسلامي ټولنې د جوړېدو ضمانت کولی شي، هم د اقتدار پر سر د شخړو او جگړو مخنیوی کولی شي او هم د مطلق العنان او استبدادي نظامونو د رامنځته کېدو ټول امکانات له منځه وړي شي.

زه د طالبانو په شمول ټولو هغو افغانانو ته چې د جگړې فوري او دائمې خاتمه، ډاډمن او تلپاتې امنیت او په خپلواک او آزاد افغانستان کې د یوه واقعي اسلامي حکومت قائمېدل غواړي، بلنه ورکوم چې راشئ دغه اساسي قانون ومنئ، هغه قوانین شا ته وغورځوئ چې نه زموږ د ټولنې له ديني او مذهبي ارزښتونو سره او نه ئې له اجتماعي جوړښت او ظروفو سره مطابقت لري، راشئ د دې اساسي قانون له لارې د هېواد دردوونکې بحران پای ته ورسوو، که پر دې اساسي قانون ملاحظات لرئ راشئ یوه داسې باصلاحیته هیئت ته ئې وسپارو چې له خدای پالو، متقي، په دین پوه او زړه سواندو شخصیتونو څخه جوړ شوی وي او د دې هیئت پرېکړې ته غاړه کېږدو.

اللهم اني دعوتهم إلى صراطك المستقيم اللهم فاشهد

حکمتیار

افغانستان

۱۳۸۲/۱۱/۳

د طالبانو

او د کابل د حکومت

د اساسي قوانینو

په اړه علمي او دقیق بحث